



QORTI TAL-APPELL KRIMINALI

Onor. Imhalledf Consuelo Scerri Herrera, LL.D., Ph.d.

Appell Nru: 683/2022

Il-Pulizja

Vs

Vincent Cucciardi

Illum, 30 ta' Mejju 2024

Il-Qorti,

Rat l-akkuzi dedotti kontra l-appellanti, **Vincent Cucciardi** detenur tal-karta tal-identita Maltija **112877M**, akkuzat quddiem il-Qorti tal-Magistrati (Malta) bhala Qorti ta' Gudikatura Kriminali talli:

1. **Fil-lejl ta' bejn is-26 u s-27 ta' Settembru 2022**, minn gewwa **Triq l-Ibraġ, Safi**, ikkommettew serq ta' vettura bin-numru ta' registrazzjoni KBI 063 tal-għamla Toyota, liema serq huwa aggravat bil-hin, bil-valur li jeċċedi elfejn, tliet mija u disgħa u għoxrin ewro u sebgha u tletin ċenteżmu (€2,329.37) u bix-xorta tal-ħaġa misruqa, għad-detriment ta' **Safi Dahrouj** u/jew persuni u/jew entitajiet oħra;
2. **Nhar is-27 ta' Settembru 2022, f'xi hin bejn 00.00 hrs u s-02.30 hrs** minn gewwa **Print Right, Triq l-Industrija, Qormi** ikkommettew serq ta' *cigarette vending machine* u diversi oġġetti oħra, liema serq huwa aggravat bil-mezz, bil-hin u bil-valur li jeċċedi elfejn, tliet mija u disgħa u għoxrin ewro u sebgha u tletin ċenteżmu (€2,329.37) u dan għad-detriment ta' **Gaetano Buttigieg u Clinton Bajada** u/jew persuni u/jew entitajiet oħra;

3. Fl-istess data, hin, lok u ċirkostanzi, volontarjament hassru, jew għamlu hsara jew għarrqu hwejjeg haddiehor mobbli jew immobbli, liema ammont ta' hsara ma tiskorrix l-elfejn u hames mitt ewro (€2,500), iżda hija iżjed minn mitejn u hamsin ewro (€250) għad-dannu ta' **Gaetano Buttigieg u Clinton Bajada** u/jew persuni u/jew entitajiet ohra;
4. **Fil-lejl ta' bejn it-28 u d-29 ta' Settembru 2022** minn għewwa **Triq il-Milied, Qormi** ikkommettew serq ta' pjanċi ta' vettura Toyota bin-numru ta' registrazzjoni BBO 295, liema serq huwa aggravat bix-xorta tal-ħaġa misruqa u dan għad-detriment ta' **Pierre Micallef** u/jew persuni u/jew entitajiet ohra;
5. **Fil-lejl ta' bejn it-28 u d-29 ta' Settembru 2022** minn għewwa **Ta' Xmun, Triq Ġuże' Orlando, Birkirkara** ikkommettew serq ta' *cigarette vending machine* u diversi oġġetti ohra, liema serq huwa aggravat bil-mezz, bil-hin u bil-valur li jeċċedi elfejn, tliet mija u disgħa u għoxrin ewro u sebgha u tletin ċenteżmu (€2,329.37) u dan għad-detriment ta' **Ronald Borg u Clinton Bajada** u/jew persuni u/jew entitajiet ohra;
6. Fl-istess data, hin, lok u ċirkostanzi volontarjament hassru, jew għamlu hsara jew għarrqu hwejjeg haddiehor, mobbli jew immobbli, liema ammont ta' hsara ma tiskorrix l-elfejn u hames mitt ewro (€2,500), iżda hija iżjed minn mitejn u hamsin ewro (€250) għad-dannu ta' **Ronald Borg u Clinton Bajada** u/jew persuni u/jew entitajiet ohra;
7. **Fil-lejl ta' bejn is-6 u s-7 ta' Ottubru 2022** minn għewwa **Triq Ġużeppa Micallef, San Ġwann** ikkommettew serq ta' vettura bin-numru ta' registrazzjoni LCJ 012 tal-għamla Toyota, liema serq huwa aggravat bil-hin, bil-valur li jeċċedi elfejn, tliet mija u disgħa u għoxrin ewro u sebgha u tletin ċenteżmu ((€2,329.37) u bix-xorta tal-ħaġa misruqa u dan għad-detriment ta' **Peter Ray Portelli** u/jew persuni u/jew entitajiet ohra;
8. **Nhar is-7 ta' Ottubru 2022, f'xi hin bejn is-01.30 hrs u t-03.30 hrs** minn għewwa **Convenience Shop, Triq Ġuże' Orlando, Birkirkara** bil-ħsieb li jagħmlu delitt, wrew dan il-ħsieb b'atti esterni u taw bidu għall-esekuzzjoni tad-delitt, liema delitt ma ġiex esegwit minhabba xi haġa aċċidentali u indipendenti mill-volonta' tagħhom, u li kieku ġie esegwit kien ikun delitt ta' serq aggravat bil-mezz, bil-valur li jeċċedi elfejn, tliet mija, disgħa u għoxrin ewro u sebgha u tletin ċenteżmu (€2,329.37) u bil-hin, għad-dannu ta' **Andrew Attard** u/jew persuni u/jew entitajiet ohra;
9. Fl-istess data, hin, lok u ċirkostanzi volontarjament hassru jew għamlu hsara jew għarrqu hwejjeg haddiehor, mobbli jew immobbli, liema ammont ta' hsara ma tiskorrix l-elfejn u hames mitt ewro (€2,500), iżda hija iżjed minn mitejn u hamsin ewro (€250) għad-dannu ta' **Andrew Attard** u/jew persuni u/jew entitajiet ohra;

10. **Fil-lejl ta' bejn id-9 u l-10 ta' Ottubru 2022** minn gewwa **Triq il-Kampanella, San Ġwann** ikkommettew serq ta' vettura bin-numru ta' registrazzjoni DBP 706 tal-ghamla Toyota, liema serq huwa aggravat bil-hin, bil-valur li jeċċedi elfejn, tliet mija u disgha u ghoxrin ewro u sebgħa u tletin ċenteżmu (€2,329.37) u bix-xorta tal-ħaġa misruqa u dan għad-detriment ta' **Raymond Cutajar** u/jew persuni u/jew entitajiet oħra;
11. **Fil-lejl ta' nhar l-10 ta' Ottubru 2022** minn gewwa **Azul Step N Cafe, Wied iż-Żurrieq, Qrendi** ikkommettew serq ta' *cigarette vending machine* u diversi oġġetti oħra, liema serq huwa aggravat bil-mezz, bil-hin u bil-valur li jeċċedi elfejn, tliet mija u disgha u ghoxrin ewro u sebgħa u tletin ċenteżmu (€2,329.37) u dan għad-detriment ta' **Glen Galea u Christophe Cutajar** u/jew persuni u/jew entitajiet oħra;
12. Fl-istess data, hin, lok u ċirkostanzi volontarjament hassru jew għamlu hsara jew gharrqu hwejjeġ haddiehor, mobbli jew immobbli, liema ammont ta' hsara ma tiskorrix l-elfejn u ħames mitt ewro (€2,500), iżda hija iżjed minn mitejn u ħamsin ewro (€250) għad-dannu ta' **Glen Galea u Christophe Cutajar** u/jew persuni u/jew entitajiet oħra;
13. **Fil-lejl ta' bejn it-3 u l-4 ta' Novembru 2022** minn gewwa **Triq Ward il-Hena, San Ġwann** ikkommettew serq ta' vettura bin-numru ta' registrazzjoni DAT 183 tal-ghamla Isuzu, liema serq huwa aggravat bil-hin, bil-valur li jeċċedi elfejn, tliet mija u disgha u ghoxrin ewro u sebgħa u tletin ċenteżmu (€2,329.37) u bix-xorta tal-ħaġa misruqa u dan għad-detriment ta' **Stephen Pelham** u/jew persuni u/jew entitajiet oħra;
14. **Fil-lejl ta' nhar l-4 ta' Novembru 2022** minn gewwa **Bella Roma Caffè, Triq is-Salini, Marsascala** ikkommettew serq ta' *cigarette vending machine* u diversi oġġetti oħra, liema serq huwa aggravat bil-mezz, bil-hin u bil-valur li jeċċedi elfejn, tliet mija u disgha u ghoxrin ewro u sebgħa u tletin ċenteżmu (€2,329.37) u dan għad-detriment ta' **Anisa Ippolito, Marcello Ippolito u Jean Claude Abela** u/jew persuni u/jew entitajiet oħra;
15. Fl-istess data, hin, lok u ċirkostanzi volontarjament hassru jew għamlu hsara jew gharrqu hwejjeġ haddiehor, mobbli jew immobbli, liema ammont ta' hsara ma tiskorrix l-elfejn u ħames mitt ewro (€2,500), iżda hija iżjed minn mitejn u ħamsin ewro (€250) għad-dannu ta' **Anisa Ippolito, Marcello Ippolito u Jean Claude Abela** u/jew persuni u/jew entitajiet oħra;
16. **Fil-lejl ta' bejn is-7 u t-8 ta' Novembru 2022** minn gewwa **Triq J. Quintinus, San Pawl il-Baħar** ikkommettew serq ta' vettura bin-numru ta' registrazzjoni HNS 004 tal-ghamla Toyota, liema serq huwa aggravat bil-hin, bil-valur li jeċċedi elfejn, tliet mija u disgha u ghoxrin ewro u sebgħa u tletin ċenteżmu

(€2,329.37) u bix-xorta tal-ħaġa misruqa u dan għad-detriment ta' **Franco Farrugia u Hansa Wines and Spirits Ltd** u/jew persuni u/jew entitajiet oħra;

17. **Nhar it-8 ta' Novembru 2022, f'xi hin bejn is-01.00 hrs u s-02.30 hrs** minn ġewwa **Brother's Confectionery, Triq il-21 ta' Settembru, Naxxar** bil-ħsieb li jagħmlu delitt wrew dan il-ħsieb b'atti esterni u taw bidu għall-esekuzzjoni tad-delitt, liema delitt ma ġiex esegwit minħabba xi ħaġa aċċidentali u indipendenti mill-volonta' tagħhom, u li kieku ġie esegwit kien ikun delitt ta' serq aggravat bil-mezz, bil-valur li jeċċedi elfejn, tliet mija, disġha u għoxrin ewro u sebġha u tletin ċenteżmu (€2,329.37) u bil-hin, għad-dannu ta' **Moawad Ali Moawad Abouhelal** u/jew persuni u/jew entitajiet oħra;
18. Fl-istess data, hin, lok u ċirkostanzi volontarjament ħassru jew għamlu ħsara jew għarrqu ħwejjeġ haddiehor, mobbli jew immobbli, liema ammont ta' ħsara ma tiskorrix l-elfejn u ħames mitt ewro (€2,500), iżda hija iżjed minn mitejn u ħamsin ewro (€250) għad-dannu ta' **Moawad Ali Moawad Abouhelal** u/jew persuni u/jew entitajiet oħra;
19. **Fil-lejl ta' nhar it-8 ta' Novembru 2022** minn ġewwa **The Convenience Shop, Triq Ġuże' Orlando, Birkirkara** ikkommettew serq ta' *cigarette vending machine* u diversi oġġetti oħra, liema serq huwa aggravat bil-mezz, bil-hin u bil-valur li jeċċedi elfejn, tliet mija u disġha u għoxrin ewro u sebġha u tletin ċenteżmu (€2,329.37) u dan għad-detriment ta' **Sanja Petkovic u Clinton Bajada** u/jew persuni u/jew entitajiet oħra;
20. Fl-istess data, hin, lok u ċirkostanzi volontarjament ħassru jew għamlu ħsara jew għarrqu ħwejjeġ haddiehor, mobbli jew immobbli, liema ammont ta' ħsara ma tiskorrix l-elfejn u ħames mitt ewro (€2,500), iżda hija iżjed minn mitejn u ħamsin ewro (€250) għad-dannu ta' **Sanja Petkovic u Clinton Bajada** u/jew persuni u/jew entitajiet oħra;
21. **Fil-lejl ta' bejn id-9 u l-10 ta' Novembru 2022** minn ġewwa **Triq Wileġ, San Pawl il-Baħar** ikkommettew serq ta' vettura bin-numru ta' registrazzjoni LAB 083 tal-għamla Toyota, liema serq huwa aggravat bil-hin, bil-valur li jeċċedi elfejn, tliet mija u disġha u għoxrin ewro u sebġha u tletin ċenteżmu (€2,329.37) u bix-xorta tal-ħaġa misruqa u dan għad-detriment ta' **Emily Vassallo** u/jew persuni u/jew entitajiet oħra;
22. **Nhar l-10 ta' Novembru 2022, f'xi hin bejn 00.00 hrs u s-02.30 hrs** minn ġewwa **Diamonds and More, Triq l-Imdina, H'Attard** ikkommettew serq ta' gojjellerija u diversi oġġetti oħra, liema serq huwa aggravat bil-mezz, bil-hin u bil-valur li jeċċedi elfejn, tliet mija u disġha u għoxrin ewro u sebġha u tletin ċenteżmu (€2,329.37) u dan għad-detriment ta' **Mohab Mikhail Fahmi** u/jew persuni u/jew entitajiet oħra;

23. Fl-istess data, hin, lok u ċirkostanzi volontarjament hassru jew għamli hsara jew għarrqu hwejjeg haddiehor, mobbli jew immobbli, liema ammont ta' hsara ma tiskorrix l-elfejn u hames mitt ewro (€2,500), iżda hija iżjed minn mitejn u hamsin ewro (€250) għad-dannu ta' **Mohab Mikhail Fahmi** u/jew persuni u/jew entitajiet oħra;
24. **Fix-xhur ta' bejn Awwissu 2022 u l-14 ta' Novembru 2022** xjentement laqgħu għandhom jew xtraw hwejjeg misruqa, meħuda b'qerq, jew akkwistati b'reat, sew jekk dan sar f'Malta jew barra minn Malta, jew, xjentement, b'kull mod li jkun, indaħħlu biex ibiegħu jew imexxuhom u ċioe' diversi sigaretti, flus kontanti u oġġetti oħra.

Vincent Cucciardi waħdu huwa akkużat talli:

25. Minn nhar is-17 ta' Ottubru sa nhar l-14 ta' Novembru 2022 f'dawn il-Gzejjer naqas milli jħares il-kundizzjonijiet imposti fuqu mill-Qorti tal-Magistrati (Malta), Magistrat Dr. V. Axiaq LL.D. fid-digriet datat 17 ta' Ottubru 2022, li bih ingħata l-helsien mill-arrest.

Omissis akkużat waħdu talli:

26. **Fil-lejl ta' bejn it-28 u d-29 ta' Awwissu 2022** minn ġewwa **Triq Santa Margerita, San Ġwann** ikkommetta serq ta' pjanċi ta' vettura KIA bin-numru ta' registrazzjoni ABS 118, liema serq huwa aggravat bix-xorta tal-ħaġa misruqa u dan għad-detriment ta' **Mario Borg** u/jew persuni u/jew entitajiet oħra;
27. **Fil-lejl ta' bejn it-30 u l-31 ta' Awwissu 2022** minn ġewwa **Triq il-Qawra, San Pawl il-Baħar** ikkommetta serq ta' vettura bin-numru ta' registrazzjoni BBX 751 tal-ghamla Hyundai, liema serq huwa aggravat bil-ħin, bil-valur li jeċċedi elfejn, tliet mija u disgħa u għoxrin ewro u sebgħa u tletin ċenteżmu (€2,329.37) u bix-xorta tal-ħaġa misruqa u dan għad-detriment ta' **Anton Zarb** u/jew persuni u/jew entitajiet oħra;
28. **Nhar is-6 ta' Settembru 2022, f'xi ħin bejn is-01.30 hrs u s-02.30 hrs** minn ġewwa **Rita Restaurant, Triq Lapsi, Siġġiewi** bil-ħsieb li jagħmel delitt werá dan il-ħsieb b'atti esterni u ta bidu għall-esekuzzjoni tad-delitt, liema delitt ma ġiex esegwit minħabba xi ħaġa aċċidentali u indipendenti mill-volonta' tiegħu, u li kieku ġie esegwit kien ikun delitt ta' serq aggravat bil-mezz, bil-valur li jeċċedi elfejn, tliet mija, disgħa u għoxrin ewro u sebgħa u tletin ċenteżmu (€2,329.37) u bil-ħin, għad-dannu ta' **David Bondin u Carmela Bondin** u/jew persuni u/jew entitajiet oħra;

29. Fl-istess data, hin, lok u ċirkostanzi volontarjament hassar jew ghamel hsara jew għarraġ hwejjeg haddiehor, mobbli jew immobbli, liema ammont ta' hsara ma tiskorrix l-elfejn u hames mitt ewro (€2,500), iżda hija iżjed minn mitejn u hamsin ewro (€250) għad-dannu ta' **David Bondin u Carmela Bondin** u/jew persuni u/jew entitajiet oħra;
30. Bejn ix-xhur ta' Awwissu u Novembru 2022, f'dawn il-Gzejjer naqas milli jħares il-kundizzjonijiet imposti fuqu mill-Qorti tal-Maġistrati (Malta), Maġistrat Dr. N. Galea Sciberras LL.D., fid-digriet datat 24 ta' Mejju 2022 li bih ingħata l-helsien mill-arrest;
31. Bejn ix-xhur ta' Awwissu u Novembru 2022 f'dawn il-Gzejjer naqas milli jħares il-kundizzjonijiet imposti fuqu mill-Qorti tal-Maġistrati (Malta), Maġistrat Dr. A. M. Grima LL.D., fid-digriet datat 16 ta' Ġunju 2022, li bih ingħata l-helsien mill-arrest;
32. Minn nhar it-22 ta' Ottubru 2022 sa nhar l-14 ta' Novembru 2022, f'dawn il-Gzejjer naqas milli jħares il-kundizzjonijiet imposti fuqu mill-Qorti tal-Maġistrati (Malta), Maġistrat Dr. G. Vella LL.D., fid-digriet datat 22 ta' Ottubru 2022, li bih ingħata l-helsien mill-arrest.

Il-Qorti giet gentilment mitluba sabiex tirrevoka l-helsien mill-arrest tal-imputati, tarresta mill-gdid lill-imputati, kif ukoll tirrevoka l-garanzija personali li fuqha kien ingħata l-helsien mill-arrest.

Rat is-sentenza tal-Qorti tal-Maġistrati (Malta) bhala Qorti ta' Ġudikatura Kriminali ta' nhar id-9 ta' Jannar, 2023, il-Qorti, wara li rat l-Artikoli 17, 18, 41(1)(a), 49, 50, 261(b), 261(c), 261(f) u 261(g), 263, 264, 265, 266, 267, 270, 271, 278, 279, 280, 281(a), 325(1)(b) u 579(2) u (3) tal-Kodiċi Kriminali, fuq ammissjoni, sabet lill-imputat **Vincent Cucciardi** hati tal-imputazzjonijiet kollha miġjuba kontra tiegħu, salv għall-imputazzjoni numru erbgħa u għoxrin (24), inkluż ukoll tal-addebitu tar-reċidiva, u qed tikkundannah għall-piena ta' **seba' snin (7) prigunerija**, li minnhom għandu jitnaqqas iż-żmien illi l-hati nżamm taht arrest preventiv in konnessjoni mal-każ odjern. Astjeniet milli tiehu konjizzjoni ulterjuri tal-imputazzjoni numru erbgħa u għoxrin (24), stante illi l-Prosekuzzjoni ddikjarat din l-imputazzjoni bhala alternattiva għar-reati ta' serq, li tagħhom qed tinstab htija. Ai termini tal-Artikoli 579(2) u (3) tal-Kodiċi Kriminali, tordna r-revoka tal-helsien mill-arrest tal-hati mogħti lilu permezz

tad-digriet ta' din il-Qorti kif preseduta mill-Magistrat Dr. Victor Axiaq tas-17 ta' Ottubru 2022, kif ikkonfermat b'varjazzjoni mill-Qorti Kriminali b'digriet tad-19 ta' Ottubru 2022, u l-arrest mill-gdid tal-hati, u tordna in oltre l-konfiska, favur il-Gvern ta' Malta, ta' parti mill-ammont stabbilit fil-helsien mill-arrest taht garanzija fl-istess digriet ossia s-somma ta' hames mitt ewro (€500), rappreżentanti depozitu fir-Registru ta' din il-Qorti u s-somma ta' hamest elef ewro (€5,000), rappreżentanti nofs il-garanzija personali li kienet stabbilita fis-somma ta' ghaxart elef ewro (€10,000), b'dan ghalhekk illi qed tordna l-konfiska, favur il-Gvern ta' Malta, tas-somma ta' hamest elef u hames mitt ewro (€5,500).

Stante illi ma ngabix prova dwar il-valur preċiż tar-*res furtiva* u tal-hsarat ikkagunati, l-ewwel Qorti ma laqghetx t-talba tal-Prosekuzzjoni ai termini tal-Artikolu 15A tal-Kodiċi Kriminali.

Ai termini tal-Artikoli 392C u 533 tal-Kodiċi Kriminali, il-Qorti qeghda tordna lill-hati sabiex iħallas nofs l-ispejjeż tal-esperti li ġew nominati fl-istadju tal-proċess verbal tal-inkjesti li saru dwar ir-reati li taghhom qed jinstab hati, l-ammont ta' liema spejjeż ghandu jiġi stabbilit mir-Registatur hekk kif l-istess esperti jippreżentaw ir-relazzjoni taghhom jew jinghalaq il-proċess verbal, skont il-każ.

Gibdet l-attenzjoni tad-Direttur tal-Aġenzija għas-Servizzi Korrettivi illi l-hati ghandu jinghata l-kura u l-ghajnuna kollha neċessarja sabiex jirrijabilita ruhu mill-vizzju tad-droga, inkluż il-possibilita' illi jsegwi programm residenzjali kontra dan il-vizzju.

Ordnat notifika ta' din is-sentenza lir-Registatur tal-Qrati u Tribunali Kriminali u lid-Direttur tal-Aġenzija għas-Servizzi Korrettivi. Ai termini tal-Artikolu 392A tal-Kodiċi Kriminali, ordnat li l-Avukat Ġenerali jinghata aċċess għal kopja skenjata tal-atti, flimkien ma' aċċess għal kopja skenjata tas-sentenza, fiż-żmien mogħti skont il-liġi.

Il-Qorti giet gentilment mitluba sabiex tirrevoka l-helsien mill-arrest tal-imputati, tarresta mill-gdid lill-imputati, kif ukoll tirrevoka l-garanzija personali li fuqha kien inghata l-helsien mill-arrest.

Rat is-sentenza tal-Qorti tal-Maġistrati (Malta) bhala Qorti ta' Ġudikatura Kriminali ta' nhar id-9 ta' Jannar ,2023, il-Qorti, fejn fuq ammissjoni tiegħu stess sabet lill-imputat **Vincent Cucciardi** hati tal-imputazzjonijiet kollha miġjuba kontra tiegħu, salv għall-imputazzjoni numru erbgħa u għoxrin (24), inkluż ukoll tal-addebitu tar-reċidiva, u ikkundannah għall-piena ta' **seba' snin (7) prigunerija**, li minnhom għandu jitnaqqas iż-żmien illi l-hati nżamm taht arrest preventiv in konnessjoni mal-każ odjern. Astjeniet milli tiehu konjizzjoni ulterjuri tal-imputazzjoni numru erbgħa u għoxrin (24), stante illi l-Prosekuzzjoni ddikjarat din l-imputazzjoni bhala alternattiva għar-reati ta' serq, li tagħhom instab htija.

Ai termini tal-Artikoli 579(2) u (3) tal-Kodiċi Kriminali, ordnat r-revoka tal-helsien mill-arrest tal-hati mogħti lilu permezz tad-digriet ta' din il-Qorti kif preseduta mill-Maġistrat Dr. Victor Axiaq tas-17 ta' Ottubru 2022, kif ikkonfermat b'varjazzjoni mill-Qorti Kriminali b' digriet tad-19 ta' Ottubru 2022, u l-arrest mill-gdid tal-hati, u ordnat in oltre l-konfiska, favur il-Gvern ta' Malta, ta' parti mill-ammont stabbilit fil-helsien mill-arrest taht garanzija fl-istess digriet ossia s-somma ta' hames mitt ewro (€500), rappreżentanti depożitu fir-Registru ta' din il-Qorti u s-somma ta' hamest elef ewro (€5,000), rappreżentanti nofs il-garanzija personali li kienet stabbilita fis-somma ta' għaxart elef ewro (€10,000), b'dan għalhekk illi ordnat l-konfiska, favur il-Gvern ta' Malta, tas-somma ta' hamest elef u hames mitt ewro (€5,500).

Stante illi ma ngabitx prova dwar il-valur preċiż tar-*res furtiva* u tal-hsarat ikkaġunati, il-Qorti m'hijiex qed tilqa' t-talba tal-Prosekuzzjoni ai termini tal-Artikolu 15A tal-Kodiċi Kriminali.

Ai termini tal-Artikoli 392Ċ u 533 tal-Kodiċi Kriminali, il-Qorti ordnat lill-hati sabiex iħallas nofs l-ispejjeż tal-esperti li ġew nominati fl-istadju tal-proċess verbal tal-inkjesti li saru dwar ir-reati li tagħhom instab hati, l-ammont ta' liema spejjeż għandu jiġi stabbilit mir-Registatur hekk kif l-istess esperti jipprezentaw ir-relazzjoni tagħhom jew jingħalaq il-proċess verbal, skont il-każ.

L-ewwel Qorti gibdet l-attenzjoni tad-Direttur tal-Aġenzija għas-Servizzi Korrettivi illi l-hati għandu jingħata l-kura u l-ghajnuna kollha neċessarja sabiex jirrijabilita

ruhu mill-vizzju tad-droga, inkluz il-possibilita` illi jsegwi programm residenzjali kontra dan il-vizzju.

L-ewwel Qorti ordnat notifika ta' din is-sentenza lir-Registratur tal-Qrati u Tribunali Kriminali u lid-Direttur tal-Aġenzija għas-Servizzi Korrettivi.

Ai termini tal-Artikolu 392A tal-Kodiċi Kriminali, ordnat li l-Avukat Ġenerali jingħata aċċess għal kopja skenjata tal-atti, flimkien ma' aċċess għal kopja skenjata tas-sentenza, fiż-żmien mogħti skont il-liġi.

Rat ir-rikors tal-appell tal-appellant Vincent Cucciard, preżentat fir-registru ta' din l-Onorabbli Qorti nhar fis-26 ta' Jannar, 2023, fejn talab lil din l-Onorabbli Qorti sabiex jogħgobha tirrifirma s-sentenza appellata u dana billi;

- Preliminarjament, tittrasforma ruha f'Qorti tad-Droga ai termini tal-Kapitolu 537 u tiddisponi minn dan il-każ skond il-liġi;
- Mingħajr preġudizzju għat talba sueposta, u dan jekk kemm il-darba l-ewwel talba ma tiġix milqugħa minn dina l-Onorabbli Qorti, tħassar u tirrevoka is-sentenza appellata in kwantu li l-appellat gie ikkundannat għall-piena ta' seba' snin (7) priġunerija, li minnhom għandu jitnaqqas iż-żmien illi l-hati nżamm taht arrest preventiv in konnessjoni mal-każ odjern, u minflok, in vista tal-konsiderazzjonijiet imsemmija aktar 'l fuq f'dan l-umli appell, tgħaddi biex tinflinġi piena iktar miti skond il-Liġi li tirrifletti ċ-ċirkostanzi prevalenti tal-każ nnifsu u ta` dawk personali tal-appellant, kif ukoll tilliberah mill-ħlas tal-ispejjeż ai termini tal-Artikoli 392C u 533 tal-Kodiċi Kriminali għal raġunijiet kif dedotti f'dan l-umli appell, u dan mhux biss sabiex l-appellant jibda serjament il-mixja lura lejn in-normalita, iżda wkoll fl-aqwa interessi tal-ġustizzja w ssoċjeta` nnifisha;

L-aggravji huma ċari u manifesti u jikkonsistu fis-segwenti:

L-Ewwel Aggravju – Eċċezzjoni fuq spejjeż tal-esperti

Illi l-Ewwel Onorabbli Qorti kkundannat lil appellant ai termini tal-Artikoli 392Ċ u 533 tal-Kodiċi Kriminali, sabiex iħallas nofs l-ispejjeż tal-esperti li ġew nominati fl-istadju tal-proċess verbal tal-inkjesti li saru dwar ir-reati li tagħhom qed jinstab hati, l-ammont ta' liema spejjeż għandu jiġi stabbilit mir-Registratur hekk kif l-istess esperti jipprezentaw ir-relazzjoni tagħhom jew jingħalaq il-proċess verbal, skont il-każ. Hawnhekk l-appellant umilment jikkontendi li l-Ewwel Onorabbli Qorti ma kelliex tasal għal tali ordni;

Illi f'dan ir-rigward l-appellant umilment jikkontendi illi l-ordni tal-Ewwel Onorabbli Qorti a tenur tal-Artikoli 392Ċ u 533 tal-Kodiċi Kriminali m'hijiex in konformi mal-interessi tal-gustizzja u l-prinċipji ta' gustizzja naturali, u dan għal din is-segwenti raġuni:

Illi primarjament, se jirriżulta ampjament ċar illi l-*corpus* tal-provi f'dina l-kawża ma jinkludix inkjesti relatati mal-investigazzjoni intera tal-każ odjern, u għaldaqstant l-ebda espert ma espleta quddiem l-Ewwel Onorabbli Qorti. Allura f'dan ir-rigward, wiehed leġitimament isaqsi, taht liema regola l-appellant għandhu jehel spejjeż ta' periti ai termini tal-Artikolu 533 tal-Kodiċi Kriminali?

Huwa paċifiku li l-Artikolu 392Ċ jikkunsidra xenarji ta' hlas ta' spejjeż fuq ammissjoni, pero' huwa ċar ukoll li fl-eventwalita' ta' ammissjoni tant bikrija bħal każ odjern, ammissjoni li skond il-prinċipji bażilari tal-gustizzja stess jimmilitaw favur sabiex jiġi evitat delungar u spejjeż żejda fil-proċess għudizzjarju, l-Ewwel Onorabbli Qorti bid-dovut rispettt kellha tiddiferixxi forsi sakemm jiġu esebiti l-inkjesti bl-

ispejjeż kostatati, anki jekk l-appellant jibqa' taht arrest preventiv. Dak kien l-iktar passagg ġust f'tali ċirkostanzi ta' ammissjoni bikrija.

Illi s-suepost jingħad anki fil-kuntest tal-prinċipju *quad non est in acti non est in mundo*. Wieħed jikkontendi, ġaladarba issir ammissjoni, il-proċess kriminali hemm għandhu jippermetti illi s-sistema ġudizzjarja ma ssofrix dewmien żejjed u/jew spejjeż inutli, u b'hekk tkun qiegħda ssir l-aqwa forma ta' ġustizzja spedita. U allura jekk jingħalqu l-provi awtomatikament bis-sentenzjar, l-appellant m'għandhux jiġi ordnat iħallas ta' evidenza li ma tinsabx fl-atti u m'għandiex lok li ssib ruħa fl-atti skond ir-regoli tal-evidenza.

It-Tieni Aggravju - Talba għal konverzjoni f'Qorti tad-Droga ai termini tal-Kapitolu 537 tal-Liġijiet ta' Malta

Illi mingħajr preġudizzju għal aggravju preċedenti, l-appellant umilment jitlob lil dina l-Onorabbli Qorti sabiex tittrasforma f'Qorti tad-Droga ai termini tal-Kapitolu 537 tal-Liġijiet ta' Malta. F'dan ir-rigward, anki mill-qari biss tas-sentenza appellata, wieħed jirrealizza li rrekwiżiti tal-Artikolu 8 u tal-Artikolu 13 tal-imsemmi Att dwar Dipendenza fuq Droga (Trattament mhux Priġunerija) huma ġia kollha sodisfatti, u dawn huma s-segwenti:

- i. l-imputat quo appellat ma ġie akkużat bl-ebda imputazzjoni li tista' twassal għal iktar minn seba' (7) snin priġunerija
- ii. kull reat li l-imputat quo appellant ġie akkużat bih huwa kjarament u sostanzjalment attribwibbli għad-dipendenza ppruvata fuq id-droga tal-appellant, u din kif 10 irrikonoxxiet l-Ewwel Onorabbli Qorti fi kliema stess, u dan wara li kkunsidrat ddeposizzjoni tal-Uffiċċjal tal-Probation Odelsey

Vella Bayliss fil-konfront tal-istess appellant fil-battalja tiegħu kontra l-vizzju tad-droga, kif ukoll meta rrikonoxxiet li ċertament għandhu jingħata l-għajjnuna kollha possibli għal dan il-ghan, tant li anki għibdet l-attenzjoni tal-Aġenzija għal Servizzi Korrettivi;

- iii. kull reat kontra li bih l-appellant gie mixli ma jikkonsistix f'reat volontarju kontra l-persuna jew f'att kriminali mwettaq waqt li l-appellant kienet fil-pussess ta' armi regolari jew bl-użu ta' nar jew splussiv, u dan jirriżulta kemm fl-imputazzjonijiet kif dedotti kontra l-istess appellant u l-provi prodotti fil-kawża odjerna;
- iv. hemm raġunijiet oġġettivi li jindikaw li l-appellant x'aktarx jiġi riabilitat middipendenza fuq id-droga jew li għamel progress jew sforz sostanzjali sabiex teħles middipendenza mid-droga, u dan jirriżulta ben ċar mix-xieħda tal-imsemija Uffiċċjal talProbation, element li anki l-Ewwel Onorabbli Qorti rrikonoxxiet;
- v. L-ebda element mill-imsemmi Artikolu 13 ma jinkwadra fil-kuntest tal-każ odjern;

Illi allura jidher ben ċar illi l-appellant huwa kandidat idoneu sabiex jibbenifika mid-disposizzjonijiet tal-Kapitulu 537, u dan meta l-kundizzjonijiet personali tiegħu stess, kif ukoll it-traġitt ġuridiku tiegħu, jimmilitaw illi l-appellant huwa persuna li għandhu jirrikorri għal imsemmi Kapitolu 537 tal-Liġijiet ta' Malta, u dan anki fl-aqwa interessi tal-appellant, talgustizzja u tas-soċjeta in generali.

Illi f'dan il-kuntest għandhu jiġi mfakkar illi anke dina l-Onorabbli Qorti tal-Appell Kriminali għandha l-fakolta li tikkonverti ruhha u tassumi funzjoni ta' qorti dwar id-droga għaladarba tkun konvinta li l-elementi kollha rikjesti mil-Ligi jissussistu. Fid-dawl ta' dak hawn mistqarr, qieghda ssir referenza għal sentenza tal-Qorti

Kostituzzjonali fl-ismijiet **'Il-Pulizija (Assistant Kummissarju) Norbert Ciappara v Mario Zammit'**¹ fejn il-Qorti Kostituzzjonali rriteniet illi:

"19. B'hekk il-ligi qed tikkontempla sitwazzjoni fejn, jekk qorti ta' gurdizzjoni kriminali, mhux necessarjament fl-ewwel stadju tal-proceduri kriminali, tkun sodisfatta illi jikkonkorru r- rekwiżiti stipulati fl- istess artikolu, ghandha l-fakoltà li tassumi l-funzjoni ta' Qorti dwar id-Droga bil-ghan illi tirrijabilita iktar milli tippenalizza lil min ikun akkuzat b'reati konnessi mad-droga. Permezz ta' din il-procedura l-akkuzat ikun jista' jibbenefika minn trattament, u piena, anqas milli kieku gie gudikat mill-Qorti tal-Magistrati [Malta] bhala Qorti ta' Gudikatura Kriminali u mill-Qorti tal-Appell Kriminali talvolta, bhal fil-kaz prezenti jsir appell. Ghar-ragunijiet premessi tilqa' l-appell u tirrispondi ghar-referenza tal- Qorti talAppell Kriminali billi tiddikjara li n-nuqqas tal-applikazzjoni fil- konfront ta' Mario Zammit tal-Artikolu 8 tal-Att numru 1 tas-sena 2005 f'dan l-istadju ta' appell jkun leziv tad-dritt tieghu sancit bl-Artikolu 7 tal- Konvenzjoni."

It-Tielet Aggravju - Piena Oneruza

Illi minghajr pregudizzju ghal aggravji sueposti, u jekk kemm il-darba l-aggravju precedenti ma jsibx akkoljament minn dina l-Onorabbli Qorti, l-esponent hassu aggravat bis-sentenza odjerna b'mod ċar u manifest fejn l-Ewwel Onorabbli Qorti tal-Magistrati kif ppreseduta, permezz tas-sentenza Taghha kif hawn fuq riferita, inter alia applikat piena harxa wisq u ghaldaqstant l-esponent qiegħed jinterponi umli appell u dan ghar-ragunijiet segwenti:

¹ Deciza mill-Qorti tal-Appelli Kriminali nhar it-18 ta Lulju 2017

- i. Il-fatt li l-vizzju akut tad-droga li l-appellant tant kien isofri minnu fiż-żmien tar-reat gie ben pruvat u ghaldaqstant, jekk kemm il-darba dina l-Onorabbli Qorti ma kelliex ghażla li ssib htija fl-appellat ghal imputazzjonijiet kif dedotti kontrihi, fuq ammissjoni, kellha anki tikkonsidra ċ-ċirkostanzi li fihom l-appellant involva ruhu f'sensiela ta' serqiet speċifikament biex jiffinanzja l-kilba serja li kellu ghal konsum tad-droga f'dak il-punt f'hajtu, inkluż iċ-ċirkostanzi soċjali u legali tiegħu li huma ben spjegati fil-provi miġjuba minnu fosthom ix-xiehda tal-imsemmija;
- ii. Il-fatt li anki mill-provi miġjuba mill-appellant, jirrizulta illi sar progress sostanzjali fiċ-ċirkostanzi personali tiegħu w r-relazzjoni mal-ligi w l-awtoritajiet (u dan anki bilmod kif ikkopera mal-awtoritajiet fil-mori tal-investigazzjoni tal-każ odjern), u ghaldaqstant piena karċerarja estensiva ċertament ma tkunx ta' benefiċċju kemm ghal imputat u kemm ghal interessi tal-ġustizzja stess li tant jagħfsu fuq l-aspett riabilitattiv, speċjalment tal-persuni li nqabdu fix-xibka ta' kriminalita minnhabba l-vizzju tad-droga;

Illi fil-kawża '**Il-Pulizija vs Stephen Spiteri**'², gie ritenut illi:

"Konsiderata l-piena bhala mezz ta' riforma tal-imputat fl-interess tiegħu u tas-socjeta', izjed u izjed din il-piena karċeraja tidher inadatta. Infatti, permezz tagħha, tifel ta' kondotta sa issa tajba, u li diga', bil-fatti, wera sogħba tar-reat li ghamel, ser jinxtehet ghal sogħorn ma' nies li fil-maggjoranza tagħhom huma delinkwenti recidivi multipli. B'hekk minflok jigi riformat, hemm il-possibilita' illi huwa jiehu lezzjonijiet fid-delinkwenza ... tara illi huwa opportun illi inehhi l-impressjoni illi l-iskop tal-ligi kriminali u tal-piena huwa biss illi jkun ta' deterrent biex jgħalliem lil dak li jkun illi 'crime does not pay'. Huwa certament kuncett illi ghamel zmien u kien il-kuncett predominanti, pero illum il-

² Deciza mill-Qorti tal-Appell Kriminali fit-22 ta Settembru , 2003.

kuncett m'huwiex aktar ta' piena retributtiva, imma ta' sistema restorattiva, fejn anke jekk hu possibbli u safejn hu possibbli, u tenut kont anki taccirkostanzi kollha tal-kaz, kif ukoll tal-precedenti kriminali tal-imputat, isir tentattiv biex mhux biss issir rikonciljazzjoni bejn l-agent tad-delitt u l-vittima li tkun sofriet danni u anke sofferenzi ohrajn, imma anki illi jkun hemm possibilita' illi dak li jkun jigi nformat u jikkonvinci ruhu illi ghandu jsegwi t- triq it-tajba"

Fil-kawza “**Il-Pulizija vs Rittmar Hatherly et.**”³ gie stabbilit li “Anke fil-kaz ta' persuna ta' eta` mhux zghira u li forsi hu recidiv, tista' titfacca fil-hajja ta' dik il-persuna a window of opportunity li permezz taghha jkun jista' jinkiser ic-ciklu ta' kundanni u ta' prigunerija.”.

Semghet lill-partijiet jtrattaw ir-rikors tal-appell u dan fis-seduta tad-9 ta' April 2024.

Ikkunsidrat.

Rat id-digriet taghha tat-30 ta' Jannar 2024 fejn kienet cahdet it-talba rikorrenti sabiex tikkonverti ruha fi Qorti ta' Droga u ghalhekk din il-Qorti sejra titratta l-ewwel u t-tielet aggravju stante li t-tieni aggravju sollevat minnu fir-rikors tal-appell tieghu kien gie michud b'dan l-istess digriet.

Fl-ewwel aggravju tieghu l-appellant issostni li l-ewwel qorti kienet skorretta meta ikkundannatu jhallas l-ispejjez tal-esperti nominati fl-inkjesti aitermini tal-artikolu 533 tal-kap 9 tal-ligijiet ta' Malta stante li l-allegati inkjesti relattivi ma gewx esebiti fl-atti ta din il-kawza. Semmai jargumetna li l-ewwel qorti faccjata b'ammissjoni tal-appellant kellha tiddiferixx l-kawza sakemm l-atti tal-allegati inkejsti jigu esebiti fl-atti tal-kawza. Jghid li una volta l-kawza kienet giet differita ghas-sentenza kif del resto jirrizulta mill-verbal data 16 ta' Dicembru, 2022 l-ewwel qorti kellha tghaddi ghas-sentenza taghha kif hemm previst pero fuq l-provi li jinsabu fl-atti biss.

³ Deciza mill-Qorti tal-Appelli Kriminali nhar id-9 ta Novembru 2008.

Ghalhekk fl-atti ma hemm l-ebda inkjesta esebita u konsegwentemet ma hemmx prova ta' x'setghu kienu l-ispejjeż involuti f'tali kaz.

Din il-qorti ezaminat bir-reqqa l-atti tal-kawza u jirrizulta li l-appellant Vincent Cucciardi irregistra ammissjoni quddiem l-ewwel qorti nhar is-16ta' Novembru 2022 (fol. 19) tal-atti waqt li sar l-esami u ghalhekk huwa minnu dak li stqarr -avukat difensur li l-appellant ma tallef l-ebda hin prezzjus tal-ewwel qorti. Illi verbal ta' dak li sehh fil-jum tal-pezentata ma hemmx fl-atti. Illi fis-seduta sussegwenti tat-30 ta' Novembru, 2022 dwar din l-ammissjoni ma hemm xejn salv li l-qorti semgħet it-trattazzjoni dwar il-piena. Referenza għal xi inkejsti li inzammu in konnessjoni mal-akkuzi odjerni ma hemmx fl-atti u lanqas għal xi spejjeż li setghu kienu involuti fil-hatra ta' xi esperti ma hemm. Fl-atti lanqas ma hemm pprezentat ir-risposta tal-Avukat Ġenerali għar-rikros ta' appell tal-appellant għalkemm verbalment jgħid li l-artikolu 553 tal-Kodiċi Kriminali jagħmilha tassativa fuq il-Qorti li tordna il-kundanna għall-hlas tal-ispejjeż peritali u kwindi ma hijiex fid-diskrezzjoni tagħha tiddeciedi xort' oħra.

Illi din il-qorti titqarr li għalkemm huwa minnu dak li jikkontendi l-Avukat Ġenerali, madanakollu l-legislatur halla margini ta' diskrezzjoni f'idejn il-Qorti illi tiddeciedi jekk l-ispejjeż inkorsi għandhomx jithallsu fl-intier tagħhom jew inkella f'parti minnhom biss.

Dwar il-kwisjtoni tal-ispejjeż il-Qorti rat dak li jiddispoi l-artikolu 533 tal-kap 9 tal-ligijiet ta' Malta u cioe is-segwent:-

*"533.(1) Meta l-kawża ssir mill-Avukat Ġenerali jew mill-Pulizija ex officio, il-qorti **għandha** meta tagħti s-sentenza jew f'kull ordni ieħor wara, tikkundanna l-hati jew il-hatjin, il-kollflimkien in solidum jew kull wieħed għalih, għall-hlas, lir-registratur, **tal-ispejjeż kollha jew ta' parti mill-ispejjeż li jkollhom x'jaqsmu mal-hatra ta' esperti jew periti fil-proċeduri, inkluzi dawk tal-esperti li jkunu ġew maħtura fl-istadju***

***tal-proċess verbal tal-inkjesta**⁴, f'dak iż-żmien u f'dak l-ammont b'hal ma jkun gie stabbilit fis-sentenza jew fl-ordni"*

Illi allura għalkemm illum il-gurnata wara l-emendi introdotti għal din id-dispożizzjoni tal-ligi permezz ta' l-Att XII tal-2005, l-kundanna għal hlas ta' dawn l-ispejjeż ma għadhiex tiddependi minn talba magħmula għaldaqstant mill-prosekuzzjoni, b'dan għalhekk illi l-Qorti dejjem għandha tipproċedi għal tali kundanna, madanakollu meta l-hatra tal-espert ma tkun ta' ebda utilita' għal dik il-proċedura, jew meta l-konklużjonijiet tiegħu jkunu fin-negattiv, il-hati ma għandux ikun ikkundannat għall-ispejjeż inkorsi f'dik il-hatra. Allura dan ifisser li l-Qorti għandha ukoll tistharreg it-tip ta nomina li tkun saret u dak li jkun ikkonkluda l-espert qabel ma tista tghaddi biex tikkundanna lill-hat ihallas l-ispejjeż ta dawn l-esperti.

Il-Qorti hija ukoll konsja ta dak li jiddisponi l-**artikolu 392Ċ tal-kapitolu 9** tal-ligijiet ta' Malta u cioe:-

- (1) *Meta l-akkużat jistqarr li huwa hati, kemm waqt l-eżami jew f'kull stadju tal-proċeduri, il-qorti għandha, qabel matipproċedi biex tagħti s-sentenza tagħha, taċċerta jekk atti dwar l-ingenere jew reperti jkunu saru u jekk dawn ikunu saru, il-qortigħandha, meta tagħti s-sentenza jew f'kull ordni ieħor wara, tikkundanna l-hati jew il-hatjin, il-koll flimkien in solidum jew kullwieħed għalih, għall-hlas, lir-registratur, tal-ispejjeż kollha jew ta' parti mill-ispejjeż li jkollhom x'jaqsmu mal-hatra ta' esperti jew periti fil-proċeduri, inkluzi daww tal-esperti li jkunu ġew mahturafl-istadju tal-proċess verbal tal-inkjesta, f'dak iż-żmien u f'dak l-ammont b'hal ma jkun gie stabbilit fis-sentenza jew fl-ordni:*

Izda meta l-imsemmija spejjeż ikunu għandhom ma ġewx stabbiliti fiż-żmien li tkun ingħat is-sentenza jew fl-eventwalità lixi espert jew perit fil-proċeduri jkun għadu ma pprezentax ir-rapport tiegħu jew il-proċess verbal ikun għandu ma ġiex magħluq, ir-Registatur għandu d-dritt li jistabbilixxi l-ispejjeż, u sabiex jipproċedi biex jiġbor l-ispejjeż lura,

⁴ Enfasi ta din l-Onorabbli Qorti

*kollha jew parti minnhom, mill-persuna jew mill-persuni kkundannati,
kif jiġi ordnat mill-qorti fis-sentenza tagħha*

Issir referenza għas-sentenza li inghatat minn din l-istess qorti diversament preseduta fl-ismijiet **Il-Maesta Tieghu ir-Re vs Vincent Cacciottolo** nhar is-6 ta' April 1948⁵ fejn inghad is-egwenti in konformi ma dak li stqarret din il-qorti aktar fuq.

“Illi din il-mizura tal-kundanna fit-totalita' jew f'parti, tiddependi mid-diskrezzjoni ta' l-Imħallef li jkun ippresjeda l-gudizzju fil-meritu; imma ċertament, fl-eżerċizzju ta' dina d-diskrezzjoni, il-Qorti għandha tkun gwidata minn ċerti kriterji, bħalma huma:-

(a) ix-xorta u ċ-ċirkustanzi kollha tad-delitt;

(b) jekk l-ispejjeż tal-perizja jkunux ta' xorta tali li kienu dejjem isiru, anki apparti l-proċess kontra l-akkużat, jew jekk jikkonnettux ruħhom anki mar-responsabilità ta' l-akkużat partikulari u ta' x'hix għandu jirrispondi;

(c) jekk il-prova peritali kienetx assolutament neċessarja, jew setgħetx ma ssirx, jew issir aktar ekonomikament, kwante volte kien hemm xi estensjoni mhux tant ġustifikata ta' l-inkariku”

Illi dan il-pronunzjament ġudizzjarju magħmul addirittura ‘il fuq minn sebgħin sena ilu għadu jiswa sal-ġurnata ta' llum, bil-kriterji hemmhekk imfassla joffru linja gwida lil Qorti llum dwar il-mod kif dik id-diskrezzjoni marginali għandha tiġi eżerċitata.

Illi l-Qorti għalhekk trid l-ewwel tistabilixxi ir-rizultanzi tal-process qabel ma tista tara, skont it-test imfassal fid-deċiżjoni ta' *Cacciattolo* hawn fuq iċċitata, jekk dawn l-ispejjeż humiex tax-xorta tali illi dejjem kellhom isiru u jekk hemmx dak l-irbit bejnhom u r-responsabbiltà tal-akkużat għar-reati lilu addebitati. Finalment il-Qorti

⁵ Volum 33F (1948), Parti Numru . 4, Section , Pagna 553

trid ukoll tistharreġ jekk dawn l-ispejjeż kienux assolutament neċessarji sabiex isir l-istħarriġ ġudizzjarju li wassal għal ġudizzju tagħha.

Illi in vista tal-fatt li dan l-esercizzju ma jistax isir għaliex fil-atti ma gewx esebiti dawn l-allegati inkjesti u lanqas ir-rapporti tal-allegati eseprti hemm nominati. Din il-Qorti ma thossx li l-ewwel qorti setgħet tikkundanna lill-appellant ihallas l-ispejjeż tal-esperti li talvolta setghu gew nominati u konsegwentement dan l-aggravju tal-appellant qed jigi akkolt. Din il-qorti ma hiex tal-fehma li tikkundanna lill-appellant ihallas psejjeż ta' perizji *in a vacuum* bla ma jkollha l-icken prova dwar in-nomini u hlasijiet li saru.

Fit-tielet aggravju l-appellant jilmenta li l-piena mogħtija mill-ewwel Qqorti kienet wahda oneruza u fil-fatt jiccita numru ta' sentenzi mogħtija minn din il-Qorti li jitkellmu dwar l-ghoti tal-piena pero bla ma jagħmel referenza diretta ta' kif dawn l-istess sentenzi għandhom ikollhom applikazzjoni f'dan il-kaz. L-appellant jgħid li l-appellant irregistra ammissjoni mal-ewwel opportunità li kellu u li in effetti ir-reati saru minhabba il-kilba li huwa kellu għal konsum tad-droga f'dak il-punt ta' hajtu inkluz ic-cirkostanzi soċjali u legali tiegħu. Jargumenta li l-appellant fil-fatt għamel progress sostanzjali f'hajtu kemm dik personali kif ukoll ir-relazzjoni mal-ligi u mal-awtoritajiet tġiebet u għalhekk jgħid li piena karċerarja estensiva certament ma tkunx a beneficcju kemm għal appellant kif ukoll għal interessi tal-gustizzja stress li tant jagħfsu fuq l-aspett riabilitattiv speċjalment tal-persuni li nqabdu fix-xibka ta kriminalita minhabba l-vizzju tad-droga.

Għalhekk dan l-aggravju huwa ffukat fuq il-piena li ġiet erogata fil-konfront tal-appellanti wara li kienet registrata ammissjoni inkondizzjonata għall-imputazzjonijiet kollha ammessi mill-istess appellanti.

F'appelli ta' dan il-generu, il-gurisprudenza Maltija hija cara daqs il-kristal.

Hawnhekk din il-Qorti taghmel referenza ghas-sentenza fl-ismijiet **Il-Pulzija vs Mohamad Hamed Mohamad**⁶ li ghamlet referenza ghas-sentenza fl-ismijiet **Ir-Repubblika ta' Malta vs. Serag F. H. Ben Abid**⁷ fejn intqal is-segwent :

Issa fit-termini tal-gurisprudenza ormai kostanti tal-Qrati taghna, meta jkun hemm ammissjoni huwa xi ftit jew wisq odjuz appell minn piena sakemm din tirrientra fil-limiti li tipprefiggi l-ligi. Dan huwa hekk peress illi min jammetti jkun qieghed jassumi r-responsabilita` tad-decizjoni li jkun ha u jirrimetti ruhu ghal kull decizjoni dwar piena li l-Qorti tkun tista' tasal ghaliha. Naturalment dan ma jfissirx li din il-Qorti u Qrati ohra ta' appell ma jidhlux f'ezami akkurat tac-cirkostanzi kollha biex jaraw jekk il-piena nflitta kenitx eccessiva jew le. Mhuwiex normali pero`, li tigi disturbata d-diskrezzjoni ta' l-ewwel Qorti jekk il-piena nflitta tkun tidhol fil-parametri tal-ligi u ma jkun hemm xejn x'jindika li kellha tkun inqas minn dik li tkun inghatat.⁸

Il-gurisprudenza prevalenti tghallem li meta Qorti tigi biex terroga piena trid tiehu kont tac-cirkostanzi kollha li jsawru l-kaz, jigifieri dawk tal-vittmi, l-interessi tal-komunita' kollha kemm hi, kif ukoll dawk tal-hati. F'dan is-sens, kemm il--urisprudenza lokali kif ukoll dik Ingliza tistabbilixxi li fl-eżercizzju ta' revizjoni imholli lilha, il-Qorti tal-Appell Kriminali trid tistharreg appell fuq il-piena inflitta kemm billi tqis ic-cirkostanzi kollha prevalenti li l-Qorti tal-Ewwel Istanza setghet kienet f'qaghda li tara, kif ukoll, possibilment, lil xi cirkostanza sussegwenti ghas-sentenza ta' l-Ewwel Qorti.

Kif gie mistqarr mill-Qorti tal-Appell Kriminali (Superjuri) fil-kawza fl-ismijiet **The Republic of Malta vs. Kandemir Meryem Nilgum and Kucuk Melek**⁹:-

⁶ Deciza mill-Qorti tal-Appell nhar il-25 ta' Novembru, 2021.

⁷ Deciza mill-Qorti tal-Appell nhar r l-4 ta' Dicembru 2003

⁸ Ara, fost ohrajn, Appelli Kriminali: **Il-Pulizija v. Nikola Farrugia et**, 2 ta' Ottubru 2002; **Il-Pulizija v. Maurizio Massimiliano**, 13 ta' Novembru 2003; **Ir-Repubblika ta' Malta v. David Vella**, 14 ta' Gunju 1999; **Ir-Repubblika ta' Malta v. Eleno sive Lino Bezzina**, 24 ta' April 2003; **Ir-Repubblika ta' Malta v. Albert Ellul**, 14 ta' Lulju 2005

⁹ Deciza mill-Qorti Kriminali (Sede Superjuri) nhar il-25 ta' Awwissu, 2005

"It is clear that the first Court took into account all the mitigating as well as the aggravating circumstances of the case, and therefore the punishment awarded is neither wrong in principle nor manifestly excessive, even when taking into account the second and third grounds of appeal of appellant Melek. As is stated in Blackstone's Criminal Practice 2004 (supra):

The phrase 'wrong in principle or manifestly excessive' has traditionally been accepted as encapsulating the Court of Appeal's general approach. It conveys the idea that the Court of Appeal will not interfere merely because the Crown Court sentence is above that which their lordships as individuals would have imposed. The appellant must be able to show that the way he was dealt with was outside the broad range of penalties or other dispositions appropriate to the case. Thus in Nuttall (1908) 1 Cr App R 180, Channell J said, 'This court will...be reluctant to interfere with sentences which do not seem to it to be wrong in principle, though they may appear heavy to individual judges' (emphasis added). Similarly, in Gumbs (1926) 19 Cr App R 74, Lord Hewart CJ stated: '...that this court never interferes with the discretion of the court below merely on the ground that this court might have passed a somewhat different sentence; for this court to revise a sentence there must be some error in principle.'

Both Channell J in Nuttall and Lord Hewart CJ in Gumbs use the phrase 'wrong in principle'. In more recent cases too numerous to mention, the Court of Appeal has used (either additionally or alternatively to 'wrong in principle') words to the effect that the sentence was 'excessive' or 'manifestly excessive'. This does not, however, cast any doubt on Channell J's dictum that a sentence will not be reduced merely because it was on the severe side – an appeal will succeed only if the sentence was excessive in the sense of being outside the appropriate range for the offence and offender in question, as opposed to being merely more than the Court of Appeal itself would have passed."

Din hija ukoll l-posizzjoni li qed tittiehed konsistentement minn din il-Qorti kemm fil-kompetenza taghha Superjuri kif ukoll Inferjuri. (Ara wkoll **'Il-Pulizija vs Mohamed Berkouk, Maalem Abderrahmane, Lazhari Zamouche'**¹⁰)

Fis-sentenza fl-ismijiet **Il-Pulizija vs Dailin Bennetti**¹¹, din il-Qorti qalet hekk:

'Kif intqal aktar il-fuq fl-appell Kandemir u li gie wkoll imbaghad ribadit fl-appell superjuri Ir-Repubblika ta' Malta vs. Marco Zarb, deciza nhar il-15 ta' Dicembru 2005, din il-Qorti bhala Qorti ta' appell ma tiddisturbax is-sentenza moghtija mill-Qorti tal-ewwel istanza sempliciment ghaliex kienet tippreskrivi piena li kienet ghola minn dik li din il-Qorti kif komposta kienet kieku taghti kieku kienet hi li qeghda teroga l-piena. Biex l-appell jirnexxi, kien mehtieg li l-appellant juri li l-piena moghtija mill-Qorti tal-Magistrati kienet tohrog barra millparametri tal-piena jew mizuri applikabbli ghall-kaz. Din il-Qorti ma tinterferix ma pieni li ma jkunux jidhru li huma zbaljati fil-principju, ghalkemm ikunu jidhru li huma pieni horox ghal xi

¹⁰ Deciza mill-Qorti tal-Appell Kriminali nhar it-22 t' Ottubru, 2019

¹¹ Deciza mill-Qorti tal-Appell Kriminali nhar l-1 ta' Settembru, 2020

Ġudikanti. Biex piena moghtija minn Qorti tal-Ewwel Istanza tkun tista' tigi mibdula jrid jiġi pruvati li kien hemm xi żball fil-prinċipju meta ġiet emanata dik il-piena.'

Bhala Qorti ta' revizjoni, normalment ma tiddisturbax id-diskrezzjoni ezercitata mill-Ewwel Qorti fl-applikazzjoni tal-piena, sakemm dik il-piena ma tkunx teżorbita mill-parametri tal-ligi jew ma tkunx manifestament wahda esagerata u hekk kif rifless fis-sentenza fl-ismijiet **Il-Pulizija vs John Gauci**¹²

Kif ġie ritenut fis-sentenza **Ir-Repubblika ta' Malta vs. Carmen Butler**¹³:

"Fil-verita`, dawn il-prinċipji huma rifless tal-prinċipju l-iehor li meta jkun hemm sentenza li tigi appellata mill-hati, il-Qorti tal-Appell Kriminali, bhala regola, ma tiddisturbax il-piena erogata mill-ewwel qorti sakemm dik il-piena ma tkunx manifestament sproporzjonata jew sakemm ma jirrizultax li l-ewwel qorti tkun naqset milli taghti importanza lil xi aspekk partikolari tal-kaz (u anke, possibbilment, lil xi cirkostanza sussegwenti għas-sentenza ta' l-ewwel qorti) li kien jincidi b'mod partikolari fuq il-piena. S'intendi, kif diga` ngħad, "sentencing is an art rather than a science" (Ara wkoll "Ir-Repubblika ta' Malta vs. Bernard sive Benny Attard")

Din il-Qorti tagħmilha cara illi wiehed ma jistax jippretendi xi precizjoni matematika jew identita` perfetta fit-tqabbil tal- fatti ta' kaz ma' iehor jew tal-piena erogata.¹⁴

Il-gurisprudenza ewlenija f'dan il-kuntest, tghallimna illi meta Qorti tigi biex terroga piena trid tiehu kont tac-cirkostanzi kollha li jsawru l-kaz. F'dan is-sens, kemm il-gurisprudenza lokali kif ukoll dik Ingliza tistabbilixxi li fl-eżerċizzju ta' revizjoni imholli lilha, il-Qorti tal-Appell Kriminali trid tistharreg appell fuq il-piena inflitta

¹² Deciza nhar is-26 ta' Marzu, 2009 (Ara ukoll "**Ir-Repubblika ta' Malta vs. David Vella** [14.6.1999], **Ir-Repubblika ta' Malta vs. Eleno sive Lino Bezzina** [24.4.2003] u oħrajn

¹³ Deciza mill- Appell Kriminali (Sede Superjuri) nhar is-26 ta' Frar, 2009.

¹⁴ Enfasi ta' din il-Qorti

kemm billi tqis ic-cirkostanzi kollha prevalenti li l-Qorti tal-Ewwel Istanza setgħet kienet f'qaghda li tara, kif ukoll, skont kif imsemmi fis-sentenza Butler tqis anke, possibilment, lil xi cirkostanza sussegwenti għas-sentenza ta' l-Ewwel Qorti.

Ikkunsidrat.

Illi fil-kawza odjerna ma jirrizultax li kien hemm xi tibdil f-cirkostanzi minn meta ingħatat l-ewwel sentenza. L-appellant jgħid li għamel dak li għamel kagun tal-fatt li kien mahkum bil-vizzju tad-droga. Din il-Qorti m'għandhiex għalfejn tiddubita li dan hu minnu molto pou meta tqis ix-xhieda li giet prodotta fl-istadju tal-appell meta giet biex tikkundsida it-talba rikorrenti għal konverzjoni għal qorti ta' 'Droga. Pero din il-Qorti nnutat li fl-ebda hin ma l-appellant ipprova jikkumpensa lill-vittmi ta' dan il-kaz jew li jgħamel tajjeb għad danni kagunati minnu. Bizzejjed jingħad li l-appellant instab hati ta' tnejn u tlettin (32) akkuza. Din il-Qorti ma tistax tinjora il-pjaga li għaddew minnha il-parte civile minhabba il-vizzju mishut tal-appellant. Din il-qorti rat il-fedina penali tal-appellant li hija wahda riflettarja hafna u ma tista lanqas tinoraha.

Din il-Qorti għalhekk fic-cirkostanzi ta' dan il-kaz hija tal-fehma li is-sentenza mogħtija mill-ewwel Qorti dwar il-mertu hija korretta u għandha tigi konfermata anke fir-rigward tal-piena inflitta ta' sebgha (7) snin prigunerija effettiva.

Pero fid-dawl ta' dak li gie deciz fir-rigward ta' l-ewwel aggravju qeda tirrevoka dik il-parti tas-sentenza mogħtija mill-ewwel Qorti fejn ordnat lill-appellant iħallas nofs l-ispejjez tal-esperti li gew nominati fl-istadju tal-process verbal tal-inkjesti li saru dwar ir-reati li tagħhom instab hati u għalhekk qeda tordna li kopja ta' din is-sentenza tigi notifikata lid- Direttur tal-Qorti Kriminali.

Dr Consuelo Scerri Herrera

Imhalled